

# جس عورت کو سترہ سال کی عمر میں پہلی بار حیض آیا وہ قضا نمازوں کا حساب کس طرح کرے گی؟

مجیب: ابو محمد مفتی علی اصغر عطاری مدنی

فتویٰ نمبر: Nor-12417

تاریخ اجراء: 24 صفر المظفر 1444ھ / 21 ستمبر 2022ء

## دارالافتاء اہلسنت

(دعوت اسلامی)

### سوال

کیا فرماتے ہیں علمائے کرام اس مسئلہ کے بارے میں کہ اگر کسی عورت کو سترہ سال کی عمر میں دواہیوں کے استعمال کی وجہ سے حیض آنا شروع ہوا، اس سے پہلے کبھی حیض نہیں آیا، تو ایسی عورت اگر قضا نمازیں ادا کرنا چاہتی ہو، تو نمازوں کا حساب کس عمر سے لگائے گی؟

بِسْمِ اللّٰهِ الرَّحْمٰنِ الرَّحِیْمِ

الْجَوَابُ بِعَوْنِ الْمَلِکِ الْوَهَّابِ اَللّٰهُمَّ هِدَايَةَ الْحَقِّ وَالصَّوَابِ

نماز فرض ہونے کی شرائط میں سے ایک شرط بالغ ہونا بھی ہے اور نو سال عمر ہونے کے بعد اگر کسی عورت میں کوئی علامت بلوغ مثلاً حیض آنا یا احتلام ہونا وغیرہ ظاہر نہ ہو یہاں تک کہ اس کی عمر اسلامی سال کے اعتبار سے پندرہ سال ہوگئی، تو عمر پندرہ سال ہوتے ہی مفتی بہ قول کے مطابق وہ عورت بالغ ہوگئی اور اسی وقت سے اس پر نماز بھی فرض ہوگئی۔ اب نماز نہ پڑھنے کی صورت میں ان نمازوں کی قضا لازم ہوگی۔ پوچھی گئی صورت میں جس عورت کو پہلی دفعہ حیض سترہ سال کی عمر میں آیا اور اس سے پہلے کوئی علامت بلوغ ظاہر نہیں ہوئی تھی تو اس کے بالغ ہونے کا حکم سترہ سال کی عمر سے نہیں لگے گا، بلکہ جب اسلامی اعتبار سے اس کی عمر پندرہ سال مکمل ہوئی، اسی وقت سے یہ بالغ شمار ہوگی اور پندرہ سال عمر ہونے کے بعد جتنی بھی نمازیں ادا نہیں کیں، ان تمام نمازوں کی قضا کا حساب لگا کر ان کو ادا کرنا اس پر لازم ہوگا۔

واضح رہے کہ بلا عذر شرعی نماز قضا کر دینا سخت گناہ ہے، لہذا قضا نماز پڑھنے کے ساتھ ساتھ لازم ہے کہ سچے دل سے اللہ کریم کی بارگاہ میں توبہ بھی کرے۔

بالغ ہونا نماز فرض ہونے کی ایک شرط ہے۔ اس کے متعلق غرر الاحکام میں ہے: ”شرط لفرضیتھا الاسلام والعقل والبلوغ“ یعنی نماز فرض ہونے کے لیے مسلمان ہونا، عاقل ہونا اور بالغ ہونا شرط ہے۔ (غرر الاحکام مع الدرر الاحکام، جلد 1، صفحہ 50، مطبوعہ: کراچی)

اگر نو سے پندرہ سال کے درمیان علامتِ بلوغ ظاہر نہ ہو تو مفتی بہ قول کے مطابق پندرہ سال عمر ہوتے ہی بلوغت کا حکم ہوگا۔ اس کے متعلق درمختار و فتاویٰ ہندیہ میں ہے: ”بلوغ الغلام بالا احتلام او الاحبال او الانزال والجارية بالا احتلام او الحيض او الحبل كذا في المختار والسن الذي يحكم ببلوغ الغلام والجارية اذا انتهيا اليه خمس عشر سنة عند ابي يوسف ومحمد رحمهما الله تعالى وهو رواية عن ابي حنيفة رحمه الله تعالى وعليه الفتوى“ یعنی لڑکے کی بلوغت احتلام ہو جانے، حمل ٹھہر ادینے یا انزال ہو جانے سے ہوتی ہے اور لڑکی کی بلوغت احتلام ہونے، حیض آنے یا حمل ٹھہر جانے سے ہوتی ہے ایسا ہی مختار میں ہے اور وہ عمر کہ جس تک یہ پہنچیں تو بلوغت کا حکم لگا دیا جائے وہ امام ابو یوسف اور امام محمد رحمۃ اللہ علیہما کے نزدیک پندرہ سال ہے اور یہ امام ابو حنیفہ سے مروی ایک روایت ہے اور اسی پر فتویٰ ہے۔ (فتاویٰ ہندیہ، جلد 5، صفحہ 61، مطبوعہ: مصر)

حاشیۃ الطحطاوی علی المراتی میں ہے: ”اذ العلامة تظہر فی هذه المدة غالباً فجعلوا المدة علامة فی حق من لم تظہر له العلامة“ یعنی کیونکہ علامتِ بلوغ غالب طور پر اس مدت میں ظاہر ہو جاتی ہے، تو فقہانے مدت کو اس شخص کے حق میں علامت قرار دے دیا، جس میں کوئی علامتِ بلوغ ظاہر نہ ہو۔ (حاشیۃ الطحطاوی علی المراتی، صفحہ 108، مطبوعہ: بیروت)

فتاویٰ رضویہ میں ہے: ”عورت کے لئے حدِ صغر 9 سال کی عمر تک ہے، اس سے کم عمر میں جوانی ہرگز نہیں ہو سکتی، اس کے بعد 15 سال کی عمر تک احتمال ہے، اگر آثارِ بلوغ مثلاً حیض آنا یا احتلام ہونا یا حمل رہ جانا پایا جائے، تو بالغ ہے ورنہ جب 15 سال کامل کی عمر ہو جائے گی، جوانی کا حکم کر دیں گے اگرچہ آثار کچھ ظاہر نہ ہوں۔ بہ قال وعلیہ الفتویٰ کما فی الدر وغیرہ من الاسفار الغر (یہی کہا اور اسی پر فتویٰ ہے جیسا کہ دروغیرہ مشہور کتب میں ہے۔ ت)“ (فتاویٰ رضویہ، جلد 13، صفحہ 294، رضا فاؤنڈیشن، لاہور)

عمر سے بالغ ہوئی، تو اسی وقت سے نماز اس پر فرض ہوگی اور نہ پڑھنے کی صورت میں قضا لازم ہوگی۔ فتاویٰ ہندیہ میں ہے: ”الصبيبة اذا بلغت بالحيض قبل طلوع الفجر لا يلزمها قضاء العشاء وان بلغت بالسن

تلمها العشاء“ یعنی لڑکی جب طلوع فجر سے پہلے حیض کے ذریعہ بالغ ہوئی، تو اس پر عشا کی قضا لازم نہیں اور اگر عمر کے ساتھ بالغ ہوئی، تو اس پر عشا کی نماز لازم ہے۔ (فتاویٰ ہندیہ ملقطا، جلد 1، صفحہ 121، مطبوعہ: مصر)

مفتی امجد علی اعظمی رحمۃ اللہ علیہ فرماتے ہیں: ”عمر سے بالغ ہوئی یعنی اس کی عمر پورے پندرہ سال کی ہو گئی تو جس وقت پورے پندرہ سال کی ہوئی اس وقت کی نماز اس پر فرض ہے“ (بہار شریعت، جلد 1، حصہ 4، صفحہ 703، مکتبۃ المدینہ، کراچی)

وقار الفتاویٰ میں سوال ہوا: نماز روزے کی فرضیت (جس کے چھوڑنے کی صورت میں قضا لازم ہو) کس عمر یا مدت سے مستند ہے، سن بلوغ کی شرط کی بجائے عمر کی حد تحریر فرمائیں۔

اس کے جواب میں مفتی اعظم پاکستان مفتی وقار الدین رحمۃ اللہ علیہ نے فرمایا: ”بلوغ علامتوں سے ہوتا ہے۔ مثلاً عورتوں کو حیض آنا اور مردوں کو احتلام ہونا یا اس کی صحبت سے عورت کا حاملہ ہو جانا اور اگر مذکورہ علامتوں میں سے کوئی علامت نہ پائی جائے تو پھر عورت اور مرد دونوں کے لئے پندرہ سال حد بلوغت ہے“ (وقار الفتاویٰ، جلد 2، صفحہ 59، مطبوعہ: بزم وقار الدین، کراچی)

بلا عذر شرعی نماز قضا کرنا گناہ ہے۔ اس کے متعلق بہار شریعت میں ہے: ”بلا عذر شرعی نماز قضا کر دینا بہت سخت گناہ ہے، اس پر فرض ہے کہ اس کی قضا پڑھے اور سچے دل سے توبہ کرے، توبہ یا حج مقبول سے گناہ تاخیر معاف ہو جائے گا“ (بہار شریعت، جلد 1، حصہ 4، صفحہ 700، مکتبۃ المدینہ، کراچی)

وَاللّٰهُ اَعْلَمُ عَزَّوَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰى عَلَيْهِ وَاٰلِهٖ وَسَلَّمَ



Dar-ul-Ifta Ahlesunnat (Dawat-e-Islami)



www.daruliftaahlesunnat.net



daruliftaahlesunnat



DaruliftaAhlesunnat



Dar-ul-ifta AhleSunnat



feedback@daruliftaahlesunnat.net